



## **Qorti tal-Appell Kriminali**

**Onor. Imħallef Dr. Edwina Grima LL.D.**

**Appell Nru: 3667/2022**

**Il-Pulizija**

**Vs**

**Karen Grech**

Illum, 27 ta' Novembru 2024

Il-Qorti,

Rat l-imputazzjoni dedotta kontra l-appellanti, Karen Grech, detentrici tal-karta tal-identita' Maltija bin-numru 77588(M), akkuzata quddiem il-Qorti tal-Magistrati (Malta) bhala Qorti ta' Ġudikatura Kriminali talli b'diversi atti magħmulin minnha, ukoll jekk fi zminijiet differenti u li jiksru l-istess disposizzjoni tal-ligi u li jkunu ġew magħmula b'rizoluzzjoni wahda, nhar it-28 ta' Ġunju 2022 bejn it-15:00hrs u 18:00hrs, nhar it-30 ta' Ġunju 2022 bejn it-15:00hrs u 18:00hrs kif ukoll mit-2 ta' Lulju 2022 mit-15:30hrs sat-3 ta' Lulju 2022 sat-15:30hrs, meta hekk ordnata mill-Qorti jew marbuta bil-kuntratt biex tagħti aċċess lil Daniel Scicluna għal uliedhom, irrifjutat li tagħmel hekk mingħajr raġuni xierqa.

Rat is-sentenza tal-Qorti tal-Magistrati (Malta) bhala Qorti ta' Ġudikatura Kriminali tas-6 ta' Mejju 2024, fejn il-Qorti wara li rat u kkunsidrat l-Artikolu 7(2), l-Artikolu 12 u l-Artikolu 338(II) tal-Kap. 9 tal-Liġijiet ta' Malta sabet lill-imputata hatja tal-

imputazzjoni hekk kif dedotta fil-konfront tagħha u kkundannatha għal ġimgħa detenzjoni.

Rat ir-rikors tal-appellanti Karen Grech, ipprezentat fl-14 ta' Mejju 2024, fejn talbet lil din l-Qorti sabiex tħassar, tirrevoka u tannulla s-sentenza appellata in kwantu hi nstabet hatja tal-akkuża miġjuba fil-konfront tagħha u tilliberaha minn kull imputazzjoni. Sussidjarjament, fil-każ li dina l-Qorti tikkonferma l-ħtija tagħha, l-appellanti titlob li tiġi varjata l-piena nflitta għal piena oħra anqas ħarxa skond il-Liġi fiċ-ċirkostanzi tal-każ.

Rat ir-risposta tal-Avukat Ġenerali datata 17 ta' Lulju 2024.

Rat l-atti u d-dokumenti kollha.

Rat il-fedina penali aġġornata tal-appellanta esebita mill-Prosekuzzjoni fuq ordni tal-Qorti.

Rat li nhar it-13 ta' Settembru 2024 gie vverbalizat li *"Il-parte civile Daniel Scicluna ddikjara li hu lest li jaħfer lill-appellanti u ma jixtieqx li din tintbagħat il-ħabs, kull ma jrid hu li jkollu aċċess għal ibnu, jiddikjara inoltre li bl-assistenza ta' Agenzija Appoġġ huwa għandu llium aċċess għall-ibnu"*.

Semgħet trattazzjoni.

### **Ikkunsidrat:**

Illi, fl-ewwel aggravju ventilat minnha, l-appellanti tishaq li l-Ewwel Qorti għaddiet għad-decizjoni tagħha bħala rizultat ta' apprezzament zbaljat tal-provi li tressqu quddiemha, għalkemm imbagħad ma tghaddi biex tagħti ebda raġuni li abbażi ta' l-istess qed isejjes l-aggravju tagħha, għalkemm dan l-ilment isib postu fil-parti tar-rikors ta' l-appell fejn hija tispjega x'kienu l-fatti tal-każ. Illi, l-appellanti tilmenta illi l-ġranet kif indikati fid-digriet tal-Qorti Ċivili (Sezzjoni tal-Familja) tat-13 ta' Ottubru 2020 ma kenux qed jiġu sewgiti u kwindi hija ma setatx tinstab hatja li naqqset milli tosservah. Oltre dan fl-imsemmi digriet ma hemmx indikazzjoni tal-post minn fejn

kellu jingabar il-minuri u jiġi ritornat. Wara dan l-ilment tressaq aggravju ieħor marbut mal-piena erogata mill-Ewwel Qorti meta tqis illi din kienet waħda eċċessiva.

Illi, minn eżami tal-atti jidher illi ma kienx hemm qbil bejn l-ko-litigandi fir-rigward tal-mod kif kellu jiġi eżerċitat id-dritt ta' l-aċċess tal-missier favur ibnu minuri. Illi għalkemm quddiemha il-Qorti għandha diversi każijiet fejn l-appellanti allegatament naqset milli tagħti aċċess lil missier għal ibnu minuri, dan il-każ huwa marbut ma' l-allegata infrazzjoni tal-liġi li seħħet nhar it-28 ta' Ġunju 2022 bejn it-15:00hrs u 18:00hrs, nhar it-30 ta' Ġunju 2022 bejn it-15:00hrs u 18:00hrs kif ukoll mit-2 ta' Lulju 2022 mit-15:30hrs sat-3 ta' Lulju 2022 sat-15:30hrs. Skond l-*affidavit* redatt minn PC 2408 M. Pisani, meta l-appellanti għet mitkellma mill-Pulizija hija stqarret illi "**hija fil-ħin tal-aċċess dejjem tiġi quddiem l-għassa u tagħmel madwar 20 minuta tistenna u ta' dan għandha r-ritratti li ser tipprezentahom għewwa l-qorti. Meta mistoqsija ukoll jekk tagħmilx rapporti li l-missier kien naqas milli jieħu l-aċċess, Karen stqarret li hi ma thossx li għandha tagħmel dawn ir-rapporti għaliex it-tifel ma jkunx mizmum sew ma' missieru**".

Illi d-digriet mahruġ mill-Qorti Ċivili (Sezzjoni tal-Familja) datat 13 t'Ottubru 2020, ipprezentat in atti<sup>1</sup>, jirrizulta li l-aċċess tal-parti offiża għal ibnu minuri kellu jiġi eżerċitat:

- 1. Kull nhar ta' Tlieta u ta' Ħamis mit-3:00pm sa-6:00pm;**
- 2. Kull weekend b'mod alternattiv ikun hemm sleepover darba mill-Ġimgħa fit-3:30pm sas-Sibt fit-3:30pm u l-ġimgħa ta' wara mis-Sibt sal-Ħadd bl-istess ħinijiet;**
- 3. F'Jum il-Misseri il-minuri jqatta' l-ġurnata ma' missieru mill-10:00am sas-7:00pm u f'Jum l-Omm il-minuri jqatta' l-istess ħin mal-omm anke jekk jinzerta jum l-aċċess tal-missier;**
- 4. F'għeluq is-snin il-missier, il-minuri jqatta' l-jum ma' missieru mill-10:00am sas-7:00pm u f'għeluq snin l-omm il-minuri jqatta' l-istess ħin ma' ommu anke jekk jinzerta jum ta' aċċess;**
- 5. Fil-Milied u fl-Ewwel tas-Sena, l-aċċess tal-missier isir b'mod alternat, l-ewwel sena l-minuri jqatta' l-Milied ma' missieru mis-6:00pm ta' lejliet il-Milied sas-6:00pm ta' Jum il-Milied u jqatta' l-Ewwel tas-Sena mal-omm mis-**

---

<sup>1</sup> Fol.22

**6:00pm ta' Lejliet l-Ewwel tas-Sena sa-6:00pm ta' Jum l-Ewwel tas-Sena, u viçi versa tas-sena ta' wara.**

Illi, Scicluna xehed li huwa u l-appellanti kellhom relazzjoni li minnha tweled tifel li illum 'l gurnata għandu seba' snin. Huwa xehed li minn Ottubru tas-sena 2021 sad-data ta' meta xehed, cioè' nhar it-23 t'Ottubru 2023, l-appellanti qatt ma tatu aċċess għal ibnu għax **"thossha li ha tagħmilli pjaċir meta iġġibli t-tifel"**. Huwa jispeċifika li l-ġranet meta huwa kellu d-dritt għall-aċċess għall-ibnu f'Ġunju tas-sena 2022 kienu **"2, 4, 16, 17, 21, 23, 25 u 30"** filwaqt li l-ġranet ta' Lulju 2022 kienu **"2, 3, 11, 13, 28"**.

Illi, minn naha l-oħra, meta xehdet quddiem l-Ewwel Qorti, l-appellanti tat verżjoni tal-fatti differenti minn dik tal-parti offiża. Xehdet li Scicluna kien iddeċieda li meta kien imissu l-aċċess għal ibnu huma kellhom jiltaqgħu fejn l-għassa tal-Pulizija ta' Bormla pero' **"dan fejn l-għassa qatt ma gie għax jien nieħu ritratt tal-għassa minn barra, immur fil-hin nistenna 20 minuta u ma nibqax hemm ovvjament, u ma jiġix ... Jiena nhoss li nagħmel l-almu tiegħi anzi hux"**. Tikkonferma li dejjem marret quddiem l-għassa fil-hinijiet stipulati fil-ġranet tal-aċċess. Tallega ukoll illi t-tifel kien qed jiġi maħqur minn missieru u li dan lanqas kien qed iġhaddhjelha manteniment.

Illi, għalhekk jirrizultaw żewġ verżjonijiet dijametrikament opposti għal xulxin, iżda l-Ewwel Qorti għażlet fid-diskrezzjoni fdata lilha bil-liġi ma tagħtix affidament lil verżjoni tal-appellanti, deċiżjoni bbażat fuq diversi konsiderazzjonijiet legali ta' natura siewja. Dak li sfuġġa lill-Ewwel Qorti huwa il-fatt illi għalkemm l-parti offiża rrapporta illi huwa ma kienx ingħata aċċess fil-jum tat-28 ta' Ġunju 2022, madanakollu meta imbagħad jixhed fil-qorti huwa ma jindikax din id-data bħala waħda min dawk il-ġranet meta l-aċċess kien lilu miċhud.

Illi magħdud ma' dan, imbagħad, fis-seduta tad-19 ta' Lulju 2024 din il-Qorti ordnat lill-appellanti tipprezenta d-digrieti kollha li ngħataw mill-Qorti Ċivili (Sezzjoni tal-Familja) mis-sena 2020 'il quddiem u dan in konnessjoni mad-dritt ta' l-aċċess mill-missier għal ibnu minuri. Illi permezz ta' nota ipprezentata nhar id-29 ta' Awwissu 2024, l-appellanti, oltre għad-digriet tat-13 ta' Ottubru 2020, ipprezentat żewġ digrieti oħra, wieħed datat il-31 ta' Ottubru 2022 u iehor datat it-12 ta' Ottubru 2023, b'dan l-

aħħar digriet jissospendi d-digriet tat-13 ta' Ottubru 2020 u li abbaži tiegħu l-parti offiża ressaq il-kwerela. Dan seħh wara talba magħmula mill-appellanti sabiex l-aċċess jkun varjat tenut kont ta' diversi problemi li allegatament kienet qed turriskontra meta il-minuri kien qed ikun ma' missieru. Tallega quddiem il-Qorti Ċivili, fost ohrajn, illi l-missier kien ikun xurban u li meta kienet tmur hdejn l-ghassa biex tagħti l-aċċess lil missier dan ma kienx jitfaċċja u anke ipprezentat quddiem dik il-Qorti ir-ritratti biex tipprowa dan, liema dokumenti l-Ewwel Qorti ma kenitx hallietha tippreżenta.

Illi l-Qorti Ċivili (Sezzjoni tal-Familja) sussegwentement irreferiet il-każ quddiem id-Direttorat għall-Ħarsien tat-Tfal li fir-rapport tiegħu, stante diversi allegazzjonijiet li l-ġenituri kienu qed jagħmlu fil-konfront ta' xulxin, ħass li kellu jirrakkomanda li l-aċċess jibda jkun eżercitat taħt superviżjoni ġewwa l-Aġenzija Appoġġ. Illi fil-fatt il-Qorti Ċivili (Sezzjoni tal-Familja) bid-digriet tagħha tat-12 ta' Ottubru 2023, issospendiet l-effetti tad-digriet tat-13 ta' Ottubru 2020 u ordnat illi l-aċċess jibda jiġi eżercitat taħt superviżjoni ġewwa l-Aġenzija Appoġġ, meta hekk ordnat:

**“Fiċ-ċirkostanzi, tordna komunika ta' din is-sentenza lid-Direttorat Għall-Ħarsien tat-Tfal fejn il-professjonisti konċernati għandhom jkomplu jseguw dan il-każ u dan in vista tar-rapport tagħhom datat 9 ta' Mejju 2023. Id-Direttorat għandu jsegiwi l-progress o meno reġistrat mill-missier konvenut, u id-Direttorat għandu jagħti r-rakkomandazzjonijiet kollha meħtieġa fl-interess suprem tal-minuri Eston Scicluna. Jekk ikun mistħoqq l-aċċess għandu jkun rivedut għal dak li jista' jibbenifika iktar minnu l-minuri Eston Scicluna. In oltre il-partijiet għandhom jattendu kors ta' co-parenting. Fl-eventwalita' li jiġi reġistrat progress favur il-konvenut fis-sens li ma jkunx hemm aktar ħtieġa li d-digriet tat-13 ta' Ottubru 2020 jibqa sospiż, id-Direttorat għandu jirrelata f'dan is-sens sabiex ikunu jistgħu jittieħdu dawk il-passi neċessarji u opportuni fl-interess suprem tal-minuri.”**

Illi fil-fatt mill-verbal ta' din il-Qorti tat-13 ta' Settembru 2024, jidher illi dan l-aċċess taħt superviżjoni qed jiġi eżercitat mill-missier bl-assistenza tal-Aġenzija Appoġġ, tant illi illum iddikjara li m'għandux aktar interess f'dawn il-proċeduri.

Illi allura minn dawn l-iżviluppi li seħhew fil-mori tal-każ temerġi dik ir-raġuni valida li titkellem dwarha il-liġi fl-artikolu 338(II) tal-Kodiċi Kriminali li abbaži tagħha innuqqas ta' aċċess huwa ġustifikat, tant illi l-Qorti Ċivili tat widen lill-appellanti,

laqgħet it-talba tagħha, u issospendiet l-eżercizzju ta' l-aċċess fit-termini tad-digriet mertu ta' dawn il-proċeduri.

Illi għalkemm din il-Qorti tista' tifhem dak li wassal lill-Ewwel Qorti għad-deċiżjoni tagħha illi tikkonkludi il-każ fis-seduta tat-23 ta' Ottubru 2023, meta din il-kawża kienet ilha pendenti għal diversi snin, madanakollu kien ikun għaqli li kieku hija tat opportunita' lill-appellanti sabiex fuq talba tagħha stess tressaq dawk il-provi dokumentarji li ma kellhiex fil-pussess tagħha b' mod fiżiku dak in-nhar tas-seduta. Il-Qorti tinsab perplessa ukoll kif ebda waħda mill-partijiet ma għidiet l-attenzjoni ta' l-Ewwel Qorti għad-digriet tal-Qorti Ċivili tat-12 ta' Ottubru 2023 li ssospenda id-digriet tat-13 ta' Ottubru 2020 minhabba diversi allegazzjonijiet li kienu saru mill-omm fil-konfront tal-missier. Jidher mill-indaġini li saret mid-Direttorat għall-Farsien tat-Tfal illi għalkemm saru allegazzjonijiet miż-żewġ ġenituri kontra xulxin li id-Direttorat ma kellux mod kif jipprova, madanakollu kienet tal-fehma illi l-aċċess kellu jibda jiġi eżercitat taħt superviżjoni, anke għaliex il-missier ma sabx oġġezzjoni għal dan.

Illi allura abbażi ta' dawn il-motivi, kif ukoll abbażi tad-diskrepanzi li hemm fix-xieħda tal-parti offiża fir-rigward tal-ġranet meta huwa kellu dritt ta' aċċess favur ibnu, l-Qorti tqis illi l-appell tal-appellanti Karen Grech jisthoqqlu akkoljiment.

**Għal dawn il-motivi, l-Qorti taqta' u tiddeċiedi billi tilqa' l-appell interpost, tgħaddi għalhekk biex tirrevoka s-sentenza appellata u tillibera lill-appellanti Karen Grech minn kull htija u piena.**

Edwina Grima

Imħallef